

ಸಾಧ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್

ಪಯ್ಲೊ ವರ್ಸಾಕ್

ಪಯ್ಲೆಂ ವಾಚಪ್

ಖೊಟ್ಯಾ ಮನ್ಶಾಕ್ ತುಂ ಭೆಷ್ಪಾಯ್ನಾ ಜಾಶಿ ಜಾಲ್ಯಾರ್
ತಾಚ್ಯಾ ಮೊರ್ನಾಕ್ ಹಾಂವ್ ತುಕಾ ಜವಾಬ್ದಾರ್ ಕರ್ತಲೊಂ

ಎಜೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಎಜೆ. 33:7-9

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ಹೈ ಪರಿಂ ಆಯ್ಲೆಂ: ಮನ್ಶಾಪುತಾ, ಹಾಂವೆಂ ತುಕಾ ಇಸ್ರಾಯೆಲಾಚ್ಯಾ ಘರಾಣ್ಯಾ ಪಾಸತ್ ರಾಕ್ಲೊ ಕಸೊ ನೆಮ್ಲಾ. ಮ್ಹಜ್ಯಾ ತೊಂದಾಂತ್ಲೆಂ ಏಕ್ ಉತರ್ ತುಂ ಆಯ್ಕತಲೊಯ್ ತೆದ್ನಾ ತುವೆಂ ಮ್ಹಜೆ ತರ್ಫೆನ್ ತಾಂಕಾಂ ಚತ್ರಾಯ್ ದಿಂವ್ಕ್ ಜಾಯ್. “ಖೊಟ್ಯಾ ಮನ್ಶಾ, ತುಂ ಖರೆಂಚ್ ಮರ್ತಲೊಯ್,” ಅಶೆಂ ಹಾಂವ್ ತಾಕಾ ಸಾಂಗಿನ್ ಜಾಲ್ಯಾರ್, ಆನಿ ತ್ಯಾ ಖೊಟ್ಯಾ ಮನ್ಶಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್ ತಾಚೆ ಕಡೆ ಉಲೊವ್ನ್ ತಾಕಾ ಚತ್ರಾಯ್ ದಿನಾ ಜಾಶಿ ಜಾಲ್ಯಾರ್ ತೊ ಖೊಟೊ ಮನಿಸ್ ಆಪ್ಲ್ಯಾ ಗುನ್ಯಾಂವಾಕ್ ಲಾಗುನ್ ಮರ್ತಲೊ, ಪೂಣ್ ಹಾಂವ್ ತುಕಾ ತಾಚ್ಯಾ ಮರಣಾಚೊ ಜಬಾಬ್ದಾರ್ ಕರ್ತಲೊಂ. ಪೂಣ್ ತ್ಯಾ ಖೊಟ್ಯಾ ಮನ್ಶಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್ ತುಂ ತಾಕಾ ಚತ್ರಾಯ್ ದಿಶಿ ಜಾಲ್ಯಾರ್ ಆನಿ ತೊ ಆಪ್ಲೆ ಚಾಲಿಕ್ ಪಾಟ್ ಕರಿನಾ ಜಾಯ್ತ್ ಜಾಲ್ಯಾರ್, ತೊ ಆಪ್ಲ್ಯಾ ಗುನ್ಯಾಂವಾಕ್ ಲಾಗುನ್ ಮರ್ತಲೊ, ಪೂಣ್ ತುಂ ತುಜೊ ಜೀವ್ ವಾಂಚಯ್ತಲೊಯ್.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 94:1-2, 6-7, 8-9

ಶ್ಲೋಕ್ : ಆಜ್ ಸರ್ವೆಸ್ಪರಾಚೊ ತಾಳೊ ತುಮ್ಮಾಂ ಆಯ್ಕತ್ ಜಾಲ್ಯಾರ್
ತುಮ್ಮಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್.

ಕೀ. 94:8

1. ಯೆಯಾ, ಸಂತೊಸಾನ್ ಸರ್ವೆಸ್ಪರಾಕ್ ಉಲ್ಲಾಸ್ತಾಂ,
ಆಮ್ಚ್ಯಾ ತಾರಣಾಚೆಂ ಖಡಪ್ ಜಾವ್ನಾಸ್ಲಲ್ಯಾಕ್ ವಾಖಾಣ್ತಾಂ,
ಅರ್ಗಾಂ-ಸ್ತುತಿ ಕರುಂಕ್ ತಾಚೆ ಸಮೊರ್ ಯೆವ್ಕಾಂ,
ಗಿತಾಂ-ಗಾಯನಾಂನಿ ತಾಚಿ ಕೀರ್ತ್ ಗಾವ್ತಾಂ.
2. ಯೆಯಾ, ಸರ್ಪಡುನ್ ತಾಕಾ ಆರಾಧನ್ ಕರ್ತಾಂ,
ಆಮ್ಕಾಂ ರಚ್ಲಲ್ಯಾ ದೆವಾ ಹುಜಿರ್ ದಿಂಬಿಯಾಂನಿ ಪಡ್ತಾಂ,
ತೊ ಆಮ್ಚೊ ದೇವ್, ಆಮಿ ತಾಚ್ಯಾ ಚರವಾಚ್ಯೊ ಶೆಳಿಯೊ,
ತೊ ಪೋಸ್ ಕರುನ್ ಸಾಂಬಾಳ್ತಾ ತೊ ಹಿಂಡ್.

3. ಆಜ್ ತಾಚೊ ತಾಳೊ ತುಮ್ಮಾಂ ಆಯ್ಕತ್ ಜಾಲ್ಯಾರ್,
 ಅರಣ್ಯಾಂತ್ ಕೆಲ್ಲೆಬರಿ ತುಮ್ಮಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್.
 ಥಂಯ್ ಮೆರೀಬಾಂತ್ ಆನಿ ಮಾಸ್ಕಾಂತ್ ತುಮ್ಮಾ ಪುರ್ವಜಾಂನಿ,
 ಮ್ಹಜಿಂ ಮಹತ್ಕಾರ್ಯಾಂ ದೆಖೊಲ್ಲಾಂನಿ,
 ಮ್ಹಾಕಾ ಪಾರ್ಕಿಲೊ ಆನಿ ಮ್ಹಜಿ ಪರೀಕ್ಷಾ ಕೆಲಿ.

ದುಸ್ರೆಂ ವಾಚಪ್

ಮಯಾಮೊಗಾ ವರ್ವಿಂ ನಿಯಮ್‌ಶಾಸ್ತ್ರಿ ಸಂಪೂರ್ಣ್ ಜಾತಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 13:8-10

ಭಾವಾಂ-ಭಯ್ಲಿಂನೊ,

ಎಕಾಮೆಕಾಚೊ ಮೋಗ್ ಕರ್ಚೊ-ಹ್ಯಾ ಏಕ್ ರಿಣಾ ಭಾಯ್ರ್ ಕೊಣಾಯ್ಚ್ಯಾ ಕಸಲ್ಯಾಯಿ
 ರಿಣಾಂತ್ ತುಮಿ ರಾವನಾಕಾತ್. ಕಿತ್ಯಾಕ್ ಪೆಲ್ಯಾಚೊ ಮೋಗ್ ಕರ್ತಲೊ ಸಗ್ಳೆಂ ನಿಯಮ್‌ಶಾಸ್ತ್ರಿ
 ಪಾಳ್ತಾ. “ಪ್ರದ್ವಾರ್ ಕರಿನಾಕಾ, ಜಿವೆಶಿಂ ಮಾರಿನಾಕಾ, ಚೊರಿನಾಕಾ, ಪೆಲ್ಯಾಚ್ಯಾ ವಸ್ತುಂಚಿ ಆಶಾ
 ಕರಿನಾಕಾ,” ಹೆ ಆನಿ ಹೆರ್ ಖಿಯೆವ್ಚಿಯೊ ಉಪದೆಸ್ ಆಸಾತ್ ಜಾಲ್ಯಾರ್, “ತುಜೊ ಕರ್ತಾಯ್
 ತಸೊ ತುಜ್ಯಾ ಪೆಲ್ಯಾಚೊಯಿ ಮೋಗ್ ಕರ್.” ಹ್ಯಾ ಏಕ್ ಆದೇಶಾಂತ್ ತೆ ಸಮೆಸ್ತ್
 ಆಟಾಪ್ಲ್ಯಾತ್. ಮೋಗ್ ಪೆಲ್ಯಾಕ್ ಕಸಲೆಂಚ್ ವಾಯ್ಟ್ ಕರಿನಾ; ದೆಕುನ್ ಮಯಾಮೊಗಾಂತ್
 ಆಸಾ ನಿಯಮ್‌ಶಾಸ್ತ್ರಾಚಿ ಸಂಪೂರ್ಣತಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

2 ಕೊರಿಂ. 5:19

ಸರ್ವೆಸ್ಪರಾಕ್ ಜೈ, ಜೈ!
 ಕ್ರಿಸ್ತಾ ಥಂಯ್ ಸಗ್ಳೊ ಸಂಸಾರ್ ದೆವಾನ್ ಆಪ್ಣಾಲಾಗಿಂ ರಾಜಿ ಜಾಯ್ನೊ ಕೆಲಾ;
 ಹಿ ಬರಿ ಖಬರ್ ಪರ್ಗಟ್ಣೆಂ ಮಣಿಯಾರ್ಪಣ್ ಆಮ್ಚೆ ತಾಬೆನ್ ಸೊಡ್ನ್ ದಿಲಾಂ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತೊ ತುಕಾ ಆಯ್ಕತ್ ಜಾಲ್ಯಾರ್
ತುಜ್ಯಾ ಭಾವಾಕ್ ತುವೆಂ ಪಾಟಿಂ ಆಡ್ಲೊಯ್ ಮ್ಹಣ್ ಜಾಲೆಂ

೨ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 18:15-20

ತ್ಯಾ ವೆಳಿಂ ಜೆಜು ಆಪ್ಲ್ಯಾ ಶಿಸಾಂಕ್ ಸಾಂಗಲಾಗ್ಲೊ: ತುಜೊ ಭಾವ್ ಚೊಕ್ ಕರಿತ್ ಜಾಲ್ಯಾರ್, ತುಂ ವಚ್ ಆನಿ ತಾಚಿ ಚೊಕ್ ತುಜೆ ಆನಿ ತಾಚೆ ಮಧೆಂ ಗುಟಾನ್ ತಾಕಾ ದಾಖೊವ್ನ್ ದಿ. ತೊ ತುಕಾ ಆಯ್ಕತ್ ಜಾಲ್ಯಾರ್, ತುಜ್ಯಾ ಭಾವಾಕ್ ತುವೆಂ ಪಾಟಿಂ ಹಾಡ್ಲೊಯ್ ಮ್ಹಣ್ ಜಾಲೆಂ. ಪುಣ್ ತೊ ತುಕಾ ಆಯ್ಕನಾ ಜಾಯ್ತಾ ಜಾಲ್ಯಾರ್, ದುಸ್ರ್ಯಾ ಎಕ್ಲ್ಯಾಕ್ ವಾ ದೊಗಾಂಕ್ ತುಜೆ ಸಾಂಗಾತಾ ಆಪೊವ್ನ್ ವ್ಹರ್; ಕಿತ್ಯಾಕ್ 'ಹರ್ರೇಕ್ ಫಿರ್ಯಾದ್ ದೋಗ್ ವಾ ತೇಗ್ ಸಾಕ್ಶಿ ಆಸೊನ್ ರುಜು ಕರುಂಕ್‌ಜಾಯ್.' ಆನಿ ತೊ ತಾಂಕಾಯಿ ಆಯ್ಕನಾ ಜಾಯ್ತಾ ಜಾಲ್ಯಾರ್, ಹಿ ಸಗ್ಳಿ ಸಂಗತ್ ಸಭೆಕ್ ಕಳಯ್. ಆನಿ ತೊ ಸಭೆಕ್‌ಯಿ ಆಯ್ಕನಾ ಜಾಯ್ತಾ ಜಾಲ್ಯಾರ್, ತೊ ಏಕ್ ಅನ್ಭಾವಾರ್ಥಾಬರಿ ವಾ ಸುಂಕಾಗಾರಾಬರಿ ಮ್ಹಣ್ ಲೆಖುನ್ ತಾಕಾ ಸೊಡ್ನ್ ಸೊಡ್.

ದೆಕುನ್ ಸತ್‌ಚ್ ಹಾಂವ್ ತುಮ್ಮಾಂ ಸಾಂಗ್ತಾಂ: ಜೆಂ ಕಿತೆಂ ಸಂಸಾರಿಂ ತುಮಿ ಬಾಂಧ್ತಾತ್, ತೆಂ ಸರ್ಗಿಯೊ ಬಾಂಧೊನ್ ಆಸ್ತಲೆಂ; ಆನಿ ಜೆಂ ಕಿತೆಂ ಸಂಸಾರಿಂ ತುಮಿ ಸೊಡಯ್ತಾತ್, ತೆಂ ಸರ್ಗಿಯೊ ಸೊಡೊವ್ನ್ ಆಸ್ತಲೆಂ.

ತ್ಯಾ ಶಿವಾಯ್ ಹಾಂವ್ ತುಮ್ಮಾಂ ಸಾಂಗ್ತಾಂ: ತುಮ್ಮೆ ಭಿತರ್ಲೆ ದೋಗ್ ಜಣ್ ಏಕ್ ಮನಾಚೆ ಜಾವ್ನ್, ಖಂಯ್ಚಿಯೊ ಏಕ್ ವಸ್ತ್ ಮಾಗ್ತಿತ್ ಜಾಲ್ಯಾರ್, ಮ್ಹಜೊ ಸರ್ಗಿಂಚೊ ಬಾಪ್ ತಿ ತಾಂಕಾಂ ದಿತಲೊ. ಜಂಯ್ ದೋಗ್ ವಾ ತೇಗ್ ಮ್ಹಜೆ ನಾಂವಿಂ ಸಾಂಗಾತಾ ಮೆಳ್ತಾತ್, ಥಂಯ್ ಹಾಂವ್ ಆಸಾಂ ತಾಂಚೆ ಮಧ್ಲತ್.

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಆಜ್ ಸಾದ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್. ಹ್ಯಾ ದಿಸಾ ಏಕ್ ಕುಟುಂಬ ಜಾವ್ನ್ ಎವ್ಕರಿಸ್ತಾ ಸಂಭ್ರಮುಂಕ್ ಆಮಿ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವ್ತಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ, ಪೆಲ್ಯಾಚ್ಯಾ ಮೊಗಾನ್ ಭರುನ್ ಸಮುದಾಯೆಚ್ಯಾ ಸ್ಪಿರಿತಾನ್ ಜಿಯೆಂವ್ಕ್ ಉಲೊ ದಿತಾ. ಆಮಿ ವಾಯ್ಟ್ ಖಂಡನ್ ಕರ್ನ್, ಹೆರಾಂಚ್ಯೊ ಚುಕಿ ಗುಪ್ತಿಂ ದಾಕೊವ್ನ್ ದಿವ್ನ್, ತ್ಯೊ ಭಗ್ಸುನ್, ಏಕ್ ಸಮುದಾಯ್ ಜಾವ್ನ್ ಜಿಯೆಂವ್ಕ್ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ದೆವಾಚಿ ಕುರ್ಪಾ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್:ಮೊಗಾಳಾ ಭಾವಾ-ಭಯ್ಣಿಂನೊ, ಆಮ್ಚ್ಯಾ ಮೊಗಾಳ್ ಸರ್ಗಿಂಚ್ಯಾ ಬಾಪಾ ಲಾಗಿಂ ಆಮ್ಚಿಂ ಸರ್ವ್ ಖಾಲ್ತಿಂ ಮಾಗ್ಣಿಂ ಆತಾಂ ಉಬಾರುಂಯಾ.

1. ಪವಿತ್ರ ಸಭೆಚ್ಯಾ ಮುಕೆಲ್ಯಾಂಕ್, ತಾಂಚೆ ತಾಬೆನ್ ದಿಲ್ಲ್ಯಾ ಕ್ರಿಸ್ತಿ ಪರ್ಜೆಕ್ ತುಜ್ಯಾ ಉತ್ರಾಚ್ಯಾ ಪ್ರೇರಣಾನ್ ಭರುನ್, ಏಕ್ ಸಮುದಾಯ್ ಜಾವ್ನ್ ಎಕ್ವಟಾನ್ ಆನಿ ಮೊಗಾನ್ ಜಿಯೆಂವ್ಕ್ ತಾಂಕಾಂ ಪ್ರೇರಿತ್ ಕರುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಜವಾಬ್: ಸರ್ವೆಸ್ಪರಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಮುಕೆಲ್ಯಾಂನಿ ಆಪ್ಲೊ ವಾವ್ರ್ ನಿಸ್ವಾರ್ಥಿಪಣಿಂ ಚಲೊವ್ನ್, ಸರ್ವ್ ಲೊಕಾಂಚ್ಯಾ ಗರ್ಜಾಂಕ್ ಪಾವೊಂಕ್ ಆಧಾರ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

3. ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಪಿಡೆಸ್ತಾಂಚಿ, ಪ್ರಾಯ್ವಂತಾಂಚಿ ಸೆವಾ ಕರ್ಚ್ಯಾ ಸಮೇಸ್ತ್ ಭಾವಾ ಭಯ್ಣಿಂನಿ, ತಾಣಿಂ ಕರ್ಚೊ ವಾವ್ರ್ ಮೊಗಾನ್, ಸೊಸ್ಣಿಕಾಯೆನ್ ಆನಿ ನಿಸ್ವಾರ್ಥಿಪಣಿಂ ಕರುಂಕ್ ಪ್ರೇರಣ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

4. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್ ಲಾಗ್ತಿಲ್ಯಾನ್ ತಯಾರಾಯ್ ಕರ್ಚ್ಯಾ ಹ್ಯಾ ವೆಳಾರ್, ಆಮ್ಚ್ಯಾ ಕುಟ್ಮಾಂನಿ ಭಗ್ಸಣ್ಯಾಚೊ ಸ್ಪಿರಿತ್ ಚಡುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲ್ಯಾ ಆಮಿ, ಆಮ್ಚ್ಯಾ ಪೆಲ್ಯಾ ಥಂಯ್ ಆಮ್ಕಾಂ ಆಸ್ಚಿ ಜವಾಬ್ದಾರಿ ಸಮ್ಜುನ್, ಸಂತೊಸಾನ್ ಆನಿ ಭಗ್ಸಣ್ಯಾಚ್ಯಾ ಸ್ಪಿರಿತಾನ್ ಜಿಯೆಂವ್ಕ್ ಆಮ್ಕಾಂ ಆಧಾರ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಯಾಜಕ್:ಸರ್ಗಿಂಚ್ಯಾ ಮೊಗಾಳ್ ಬಾಪಾ, ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ಜಾವ್ನ್ ತುಜೆ ಮುಕಾರ್ ದವರ್ಲ್ಲಿಂ ಹಿಂ ಖಾಲ್ತಿಂ ಮಾಗ್ಣಿಂ ತುಂ ಮಾನುನ್ ಘೆ. ಆಮಿ ಸರ್ವಾಂನಿ ತುಜೆ ಕಾಕುಳ್ತೆಚೊ ಅನ್ನೊಗ್ ಜೋಡ್ನ್ ಜಿಯೆಂವ್ಕ್ ಫಾವೊ ಕರ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.